

Экзамен для пісьменнікаў...

(Заканчэнне. Пачатак на 1-й стар.)

Шмат падзей будуць насіць сацыяльны, грамадска-палітычны характар, што важна для нашай краіны: гэта названы юбілей і Год малой радзімы. Вельмі шмат кніг, выдадзеных у канцы мінулага — пачатку гэтага года, прысвечаны гісторыі, развіццю асветы ў Беларусі. У прыватнасці, выданні «Беларускай Энцыклапедыі імя Петруся Броўкі» пра драматычныя падзеі Вялікай Айчыннай вайны, кнігі-альбомы, даведачная літаратура, што расказвае аб прадстаўніках розных нацыянальнасцяў, якія вызвалілі Беларусь або ваявалі на нашай тэрыторыі падчас нямецка-фашысцкай акупацыі.

Міністр інфармацыі расказаў, што многія беларускія аўтары прадставяць на кніжнай выстаўцы свае краязнаўчыя даследаванні, што ў Год малой радзімы вельмі актуальна. Сярод іх — Юрый Кур’яновіч з кнігай пра старажытны Тураў, Іван Каліноўскі пра Прыдзвінне, Алесь Марціновіч пра Случчыну і Слуцк, Ігар Пракаповіч — пра Паставы і Пастаўшчыну. Міністр упэўнены, што гэтыя кнігі выклікаюць цікавасць ва ўсіх, хто вывучае гісторыю, асветніцтва і займаецца краязнаўствам».

— Трэба сказаць і пра стэнд Саюзнай дзяржавы, — дадаў Аляксандр Карлюкевіч. — Пад эгідай Пастаяннага камітэта Саюзнай дзяржавы будуць прадстаўлены ўсе выданні, якія выпускаць у абедзвюх краінах. Гэта кнігі нашых беларускіх выдавецтваў, уключаючы Беларускае тэлеграфнае агенцтва, кнігі «Беларускай энцыклапедыі імя Петруся Броўкі» і «Мастацкай літаратуры». З боку Расіі — выдавецтвы «Вече», «Время», «Лабаратория знаний» і іншыя. Выданні адлюстроўваюць нашы агульныя гісторыка-культурныя тэмы, яны прысвечаны турыстычнаму патэнцыялу абедзвюх краін, асобны блок будзе датычыцца 75-годдзя Вялікай Перамогі ў Вялікай

Айчыннай вайне. Неад’емнай часткай стане праект «Вайна і мір», у рамках якога адбудзецца прэзентацыя праекта «Крыніцы памяці» выдавецтва «Мастацкая літаратура».

Дарэчы, у гэтым зборніку дакументальных нарысаў Аляксандра Карлюкевіча і Уладзіміра Ліхадзедава ідзе аповед пра месцы Беларусі, якія звязаны з лёсамі паэтаў, празаікаў, публіцыстаў, ваенных карэспандэнтаў з Расіі ў гады Вялікай Айчыннай вайны. А ілюстрацыямі служаць старыя паштоўкі з калекцыі лаўрэата прэміі Прэзідэнта «За духоўнае адраджэнне» Уладзіміра Ліхадзедава і сучасныя фатаграфіі.

Намеснік міністра інфармацыі Ігар БУЗОЎСКІ адзначаў, што XXVII Мінская міжнародная кніжная выстаўка-кірмаш — самая вялікая па колькасці наведвальнікаў, запрашаных краін і мерапрыемстваў у Беларусі, таксама яна займае другое месца сярод краін СНД, уступаючы толькі Маскоўскай кніжнай выстаўцы.

— Яна дапамагае не толькі развівацца ў кніжнай сферы, але і рэалізоўваць велізарную колькасць сацыяльных праектаў. У першы дзень адкрыцця плануецца мноства сустрэч і прэзентацый. Дэвіз сёлетняй выстаўкі — «Беларусь — адкрытая кніга»... Народа з адкрытым сэрцам. Народа, які чакае новых гістарычных старонак, у тым ліку аналізу нашага мінулага і будучыні. Пунктам прыцягнення ўвагі гасцей безумоўна стане прыгожае афармленне павільёна. Варта адзначыць, што вельмі важна, каб да нас далучалася як мага больш грамадскіх аб’яднанняў. Напрыклад, «Сваё асяроддзе» — група паэтаў-бардаў прэзентуе свае кнігі ў першы дзень выстаўкі.

Генеральны дырэктар Генеральнай дырэкцыі міжнародных выставак і кірмашоў, дырэктар Маскоўскага міжнароднага кніжнага кірмашу і Кніжнага фестывалю «Красная площадь», **прадстаўнік**

Ганаровага госця выстаўкі Расійскай Федэрацыі Андрэй ГЕЛЬМІЗА паведаміў, што больш за 80 выдаўцоў Расіі прадставяць свае кнігі на Мінскай выстаўцы-кірмашы і больш за 60 мерапрыемстваў пройдзе на цэнтральным стэндзе і на іншых пляцоўках сталіцы.

— Прэзентуем вялікую калекцыю кніг, звязаную з 75-годдзем Вялікай Перамогі. Спецыяльны праект — «Прэзідэнцкая гістарычная бібліятэка. Серыя «Перамога» — рэалізаваны Расійскім гістарычным таварыствам і Выдавецкай групай «Эксмо-АСТ». Туды ўвайшлі кнігі, якія пабачылі свет у час Вялікай Айчыннай вайны. Акрамя класічнай кніжнай праграмы, мы сочым за тэндэнцыямі сучаснай моладзі і іх чытацкіх запатрабаванняў. Расце патрэба ў аўдыёкніжках, таму на выстаўцы-кірмашы будуць прадстаўлены выданні і ў такім фармаце.

Старшыня Саюза пісьменнікаў Беларусі Мікалай ЧАРГІНЕЦ адзначаў, што Мінская кніжная выстаўка-кірмаш — гэта своеасаблівы экзамен для пісьменнікаў. Кожная вобласць прадставіць асобныя выданні, ад іх чакаюцца прэзентацыі новых міжнародных праектаў, шматлікія аўтограф-сесіі, круглыя сталы па розных тэмах.

Летась на Міжнародную мінскую кніжную выстаўку-кірмаш прыйшла 61 тысяча наведвальнікаў. Пра гэта расказаў **старшыня Савета арганізатараў кніжных выставак і кірмашоў, генеральны дырэктар ПК ТАА «Макбел» Дзмітрый МАКАРАЎ**. «Сёлета чакаецца не менш, бо для гэтага ёсць усе перадумовы. Сёлетняя выстаўка будзе адрознівацца ад усіх дызайнам, інтэр’ерам, у тым ліку і нацыянальны стэнд. Сярод гасцей — 31 краіна. Уваход на выстаўку-кірмаш традыцыйна бясплатны», — адзначаў ён.

Дар’я ШЛАПАКОВА.

ЧЫТАЕМ, СЛУХАЕМ, НАТХНЯЕМСЯ

На кніжнай выстаўцы шукайце лагатып «Звезды»

У ліку больш чым 300 мерапрыемстваў, што пройдуць падчас 27-й Мінскай міжнароднай кніжнай выстаўкі-кірмашу, у Нацыянальным выставачным цэнтры на праспекце Пераможцаў, 14 адбудуцца таксама прэзентацыі новых кніжных праектаў і творчыя сустрэчы з аўтарамі і супрацоўнікамі Выдавецкага дома «Звязда». Такім чынам, шчыра запрашаем вас, шануюныя кнігалюбы:

5 лютага

- у 16.30 на дзіцячай пляцоўцы стар-туе экавіктарына і майстар-клас «Другое жыццё адходаў» ад часопіса «Родная прырода», а ў 17.30 — прэзентацыя кнігі Яны Явіч «Уцёна ў Францыі».

6 лютага

- з 15 да 16 гадзін пройдзе аўтограф-сесія Ірыны Масляніцынай і Міколы Багадзяжа, аўтараў кнігі «Легендарныя героі беларускай гісторыі XI—XIX стст.», якая ўбачыла свет у Выдавецкім доме «Звязда» ў 2020 годзе і змяшчае

37 біяграфічных нарысаў пра вядомых дзеячаў і народных герояў Беларусі з глыбокай даўніны да XIX стагоддзя.

7 лютага

- у 12.30—13.00 на дзіцячай пляцоўцы запрашае на сустрэчу маленькіх чытачоў і іх бацькоў аўтарка кнігі-квэсту «Ключ ад Вялікай Каштоўнасці» Кацярына Хада-севіч-Лісавая. А 13-й гадзіне прадставіць сваю кнігу «Ні секунды цішыні» Дзмітрый Юртаеў, а 15-й — расказа пра «Басю і яе чароўны свет» пісьменніца Надзя Бука;
- у 15.00—15.30 на нацыянальным стэндзе выстаўкі будуць прэзентаваны зборнік паэзіі і прозы сучасных беларускіх аўтараў «Мая Радзіма» і фотапраект Вячаслава Цыдзіка «Бачу Беларусь такой».

8 лютага

- а 10-й гадзіне супрацоўнікі Выдавецкага дома «Звязда» сумесна з БДПУ імя М. Танка прадставяць кнігу «Казі для сяброў», якая, дарэчы, выйшла адразу на трох мовах: рускай, беларускай

і французскай, таму яе можна чытаць і дома з бацькамі, і ў школе на ўроках французскай. Свае казкі расказалі ў зборніку Уладзімір Ліпскі, Алесь Карлюкевіч, Алесь Бадак, Алена Стэльмах, Міхась Пазнякоў і іншыя аўтары, малюнкi ж да гісторый стварылі самі беларускія школьнікі, а таксама

студэнты — будучыя настаўнікі малодшых класаў;

- у 12.30 прэзентуе сваю кнігу «Гістарычныя прагукі з Францыі і Скарынам» пісьменніца, журналістка і публіцыстка Інэса Плескачэўская, якая расказа, якія адкрыцці зрабіла, падарожнічаючы па слядах першадрукара ў Празе, Падуі, Кракаве і Вільнюсе, і якія месцы раіць абавязкова наведаць сваім паслядоўнікам;

- у 12.30 на дзіцячай пляцоўцы пройдзе прэзентацыя кнігі Ірыны Карнаухавай «Ах, які сёння дзень!», а 15-й гадзіне тут жа ўсе ахвотныя змогуць паглядзець спектакль «Дуб і крумкач» паводле твора Алены Стэльмах.

9 лютага

- у 11.30 адбудзецца прэзентацыя кнігі Ягора Конева «Здані гарадніцы»;
- а 12-й гадзіне на дзіцячай пляцоўцы — сустрэча з «Катом Зялёнкіным» і аўтарам гэтай кнігі Ларысай Калужанінай;
- у 13.30 увазе наведвальнікаў прадставяць альбом «Акварэльны сувет Вячаслава Паўлаўца» і выстаўку работ мастака.

Акрамя таго, творчыя сустрэчы з нашымі аўтарамі адбудуцца ў некалькіх сталічных кнігарнях:

5 лютага а 13-й гадзіне ў «КнігаПолісе» ўсіх ахвотных чакае Міхаіл Дзеравянка — пісьменнік, аўтар фантастычных аповесцяў і казак, галоўны рэдактар дзіцячых часопісаў «Гуляю з мамай», «Маміна сонейка» і «Мішутка»;

6 лютага ў «Кнігарні пісьменніка» прэзентуе свае новыя кнігі «Непаслухмяны Чмелік», «Птушыныя арэлі», «Як Гаўка ў космас збіраўся» вядомы пісьменнік, член Саюза пісьменнікаў Беларусі Анатоль Зэкаў, многія творы якога мы ведаем са школы;

6 лютага а 10-й гадзіне ў доме кнігі «Светач» пройдзе творчая сустрэча з паэтам, празаікам, перакладчыкам, мастаком і акцёрам Дзмітрыем Юртаевым, вершы якога — лёгкія, гучныя, шумныя — не толькі даспадобы іх героям-дзецям, але і выклікаюць усмешку ў бацькоў, бабуль і дзядуляў.

Вікторыя ЗАХАРАВА.

80 гадоў на карце

ЦЯЖКА БЫЦЬ ПЕРШЫМ, ЯШЧЭ ЦЯЖЭЙ ЗАХАВАЦЬ ЛІДАРСТВА

Святочныя мерапрыемствы прайшлі ў мінулую суботу на Нясвіжчыне. А нагодай для гэтага стаў юбілей — 80-годдзе з дня заснавання раёна.

Стартавалі ўрачыстасці з закладкі ў фундамент будаўніцтва дзіцячага садка капсулы часу з сімвалічным пасланнем нашчадкам. Новае пакаленне прачытае яго ў 2040 годзе, калі Нясвіжскі раён адзначыць сваё стагоддзе, а Беларусь — 95 гадоў Перамогі савецкага народа ў Вялікай Айчыннай вайне. Капсула змешчана ў спецыяльна створаную ў камені нішу і закрыта плітой.

Новы дзіцячы садок з’явіцца на працягу гэтага года. Гэтую ўстанову адукацыі будуць наведваць 230 малых. Тут прадугледжаны басейн, медыцынскі блок, гімнастычная і музыкальная залы, гульнявыя пляцоўкі, тэрыторыя, дзе выхаванцы будуць вывучаць асновы бяспекі жыццядзейнасці, станька для аўтамабіляў персаналу і бацькоў ды шмат іншых выгод. Кошт аб’екта — 10,6 мільёна рублёў. Фінансавання ён будзе з абласнога і рэспубліканскага бюджэтаў. Для зручнасці транспарту вуліцу Савецкую ад сярэдняй школы № 4 злучаць з вуліцай Маякоўскага. Гэта дазволіць разгрузіць транспартны рух.

Пасля мерапрыемства ўрачыстасці перамясціліся ў раённы Цэнтр культуры, дзе прадэманстравалі яркае відэавішчнае лазернае шоу «Вехі вялікага шляху». З гісто-



Фота БелТА.

рыяй, традыцыямі, дасягненнямі, знакамітымі людзьмі прысутных азнаёміў 20-хвілінны фільм аб паступальным развіцці раёна.

— **Сапраўды, Нясвіжскі раён трывала ўтрымлівае пазіцыі аднаго з вядучых аграрных цэнтраў Беларусі, — сказаў старшыня Мінскага аблвыканкама Аляксандр ТУРЧЫН. — Цяжка стаць першым, але яшчэ цяжэй захаваць лідарства.** На працягу 80 гадоў Нясвіж мяняўся. Ствараліся новыя вытворчасці, будавалася жыллё, закладваліся асновы эканамічнага патэнцыялу, дабрабыту

людзей. Але асаблівае развіццё раён атрымаў з моманту набыцця нашай краінай незалежнасці. Вы памятаеце, у якіх умовах мы апынуліся. Вы дастойна прайшлі той перыяд. Сведчаннем гэтага стала разшэнне кіраўніка дзяржавы аб правядзенні першых у гісторыі Беларусі рэспубліканскіх «Дажынак» менавіта на вашай зямлі.

Аляксандр Турчын таксама падкрэсліў, што перад вобласцю, а значыць, і Нясвіжскім раёнам, стаяць маштабныя і складаныя задачы — укараняць сучасныя тэхналогіі і выпускаць запатрабаваную прадукцыю, нарошчваць экспарт і прыцягваць інвестыцыі, развіваць прадпрыемальніцтва і ствараць новыя рабочыя месцы, паляпшаць дабрабыт грамадзян. Прычым ён адзначаў, што Мінаблвыканкам заўсёды гатовы аказаць у гэтым дапамогу. І падтрымку ўжо адчулі: пачалося будаўніцтва дзіцячага сада, у планах на наступны год — сучасная паліклініка.

Павіншаваў усіх нясвіжан з юбілеем раёна і **старшыня райвыканкама Аляксандр ЛОМСКІ:**

— Дзень нараджэння раёна гэта, у першую чаргу, свята для тых, хто ствараў яго, хто прыняў эстафету і ўзяў адказнасць за яго далейшы лёс. Наперадзе вялікая работа. Наша задача не толькі захаваць традыцыі, гісторыю краю, але і прымножыць іх, стварыць новыя накірункі ў сацыяльна-эканамічным і культурным развіцці раёна.

Таццяна ЛАЗОЎСКАЯ.